

IL-ĠIMGHA

TAL-V ĠIMGHA TAR-RANDAN

Salmodija tal-Ġimgħa tal-1 ġimgħa

IS-SEJHA GHAT-TIFHIR 'L ALLA

Mulej, iftaħli xufftejja.

U fommi jxandar it-tifhir tiegħek.

Salm 94 (95)

Kristu l-Mulej kien imġarrab u bata għalina: ejjew nadurawh.

Ejjew, ħa nfaħħru bl-hena l-Mulej,
ħa ngħajtu bil-ferħ lill-blata tas-salvazzjoni tagħna!
Nersqu quddiemu b'għana ta' radd il-ħajr,
ngħannulu b'għajat ta' ferħ.

Kristu l-Mulej kien imġarrab u bata għalina: ejjew nadurawh.

Għax Alla kbir hu l-Mulej,
sultan kbir fuq l-allat kollha.
F'idejh huma qigħan l-art,
tiegħu huma qċaċet l-għoljiet.
Tiegħu l-baħar, għax hu għamlu;
tiegħu l-art, għax b'idejh saret.

Kristu l-Mulej kien imġarrab u bata għalina: ejjew nadurawh.

Ejjew inqimuh u ninxteħtu quddiemu,
għarkubbejna quddiem il-Mulej li ħalaqna!
Għaliex hu Alla tagħna,
u aħna l-poplu tal-mergħa tiegħu u n-nagħaġ tiegħu.

Kristu l-Mulej kien imġarrab u bata għalina: ejjew nadurawh.

M'hux li kontu lllum tisimġhu leħnu!
"La twebbsux qalbkom bħal f'Meriba,

bħal dakinhar f'Massa, fid-deżert,
meta ġarrbuni u ttantawni missirijietkom,
għalkemm raw dak li jien għamilt.

Kristu l-Mulej kien imġarrab u bata għalina: ejjew nadurawh.

Għal erbgħin sena domt nistmellu dan in-nisel;
u jien għedt: 'Qalbu mħassra dan il-poplu,
u triqati ma jagħrfux.'

Għalhekk ħlift fl-għadab tiegħi:
Ma jidħlux fil-mistrieħ tiegħi!"

Kristu l-Mulej kien imġarrab u bata għalina: ejjew nadurawh.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
U jibqa' għal dejjem ta' dejjem. Amen.

Kristu l-Mulej kien imġarrab u bata għalina: ejjew nadurawh.

UFFIĊĊJU TAL-QARI

V/. O Alla, ejja eħlisni.

R/. Mulej, fittex għinni.

Glorja lill-Missier, u lill-Iben, u lill-Ispirtu s-Santu.
Kif kien mill-bidu, issa u dejjem,
u jibqa' għal dejjem ta' dejjem. Amen.

INNU

Issa huwa ż-żmien it-tajjed,
li l-Mulej qiegħed jagħtina,
sabiex fih is-saħħa dgħajfa
ta' kull ruħ mill-ġdid titqawwa.

Dan hu l-jum tas-salvazzjoni,
mimli sebħ bid-dawl ta' Kristu;
fih innaddfu l-qalb mill-ħtija
bit-tagħkis, bit-talb u ndiema.

Żommna shaħ, Mulej, sa l-aħħar
bit-taħriġ qaddis li bdejna,
biex fil-ġisem u fl-ispirtu
nithejjew għall-Għid ta' Sidna.

Lilek, Trinità ħanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Amen.

SALMODIJA

Ant. 1: Qum, Mulej, biex tagħtini l-għajuna.

Salm 34 (35: 1-2. 3ċ. 9-19. 22. 23. 27-28)

Hudha, Mulej, ma' min jehodha miegħi, *
tqabad ma' min jitqabad kontriġa.
Aqbad it-tarka, il-kbira u ż-żgħira, †
u qum biex tagħtini l-ghajnuna. *
Għidli: "Jiena s-salvazzjoni tiegħek!"

Imma jien fil-Mulej nifraħ, *
nitghaxxaq bis-salvazzjoni tiegħu.
Saħansitra għadmi kollu jgħid: *
"Min hu bhalek, Mulej!
Int teħles l-imsejken minn min hu aqwa minnu, *
l-imsejken u l-fqajjar minn dawk li jisirquh."

Iqumu xhieda qarrieqa, †
dak li ma nafx jistaqsuni; *
bid-deni għall-gid ihallsuni; qerduli ruħi.
Glorja.

Ant. 1: Qum, Mulej, biex tagħtini l-ghajuna.

Ant. 2: Mulej Sidi, agħtini raġun, aqbeż għall-kawża tiegħi, għax int qawwi.

II

Iżda meta huma kienu morda, *
jien kont nilbes l-ixkora;
kont ngħakkes bis-sawm lili nnifsi, *
u nitlob b'rasi mgħaddsa fi ħdani.
Bhal ħbieb, bhal ħuti mxejt magħhom; *
bhal min jagħli għal ommu nxtħett fin-niket.

Meta wqajt jien, ingemgħu flimkien jifirħu, *
ingħaqdu flimkien kontriġa.
Iqassu fuqi nies li ma nafhomx, *
u bla heda jtertquni.
Mal-ħżiena jkasbruni u jiddieħku bija, *
jgħažzu snienhom kontriġa.
Glorja.

Ant. 2: Mulej Sidi, aġhtini raġun, aqbeż għall-kawża tiegħi, għax int qawwi.

Ant. 3: Il-jum kollu lsieni jxandar il-ġustizzja tiegħek.

Int, Mulej Sidi, kemm se ddum thares? †
Eħlisni mill-qerda tagħhom, *
eħlisli mill-iljuni ħajti l-għażiża.
Nizzik ħajr qalb ġemgħa kbira, *
qalb kotra ta' nies infahhrek.

Thallix l-għedewwa qarrieqa
jithennew minħabba fija; *
anqas 'il dawk li għal xejn jobogħduni
jegħmzu 'l xulxin kontrija.
Int rajtu dan, Mulej; la tibqax sieket; *
Sidi, titbegħidx minni.
Stenbaħ u qum biex tagħtini raġun, †
biex taqbeż għall-kawża tiegħi, *
Alla tiegħi u Sid tiegħi.

Jifirħu u jithennew *
dawk li jgħożzu l-ġustizzja tiegħi;
u jgħidu dejjem: 'Kbir il-Mulej, *
li jgħożż is-sliem tal-qaddej tiegħu!"

Mbagħad ixandar ilsieni l-ġustizzja tiegħek, *
il-jum kollu t-tifhir tiegħek.
Glorja.

Ant. 3: Il-jum kollu lsieni jxandar il-ġustizzja tiegħek.

V/. Ergħu duru lejn il-Mulej Alla tagħkom.

R/. Għax hu ħanin u jagħder.

LEZZJONI 1

Qari mill-Ittra lill-Lhud

Lhud 7:11-28

Kristu qassis għal dejjem

Kieku l-perfezzjoni kellha tkun bis-saħħa tas-sacerdozju ta' Levi - għax kien minhabba fih li l-poplu ħa l-Liġi - xi bżonn kien hemm li jqum qassis ieħor li jissejjaħ *skond l-ordni ta' Melkisedek* u mhux *skond l-ordni ta' Aron*? Għax jekk jitbiddel is-sacerdozju, jeħtieġ li titbiddel ukoll il-Liġi. U dak li fuqu jingħadu dawn il-ħwejjeġ hu minn tribù ieħor, li minnu qatt ma kien hemm hadd mogħti għas-servizz ta' l-altar. Għax hu magħruf li Sidna Ġesù Kristu ġej mit-tribù ta' Ġuda, li fuqu Mosè qatt ma qal xejn meta tkellem fuq is-sacerdozju.

Dan jidher wisq aktar ċar fil-kas li *l-qassis* l-ieħor, li jiġi, ikun jixbah lil *Melkisedek*, hu li sar qassis mhux b'liġi tan-nisel tal-ġisem imma bil-qawwa ta' ħajja li ma tintemmx. Għax minnu tixhed l-Iskrittura: "*Int qassis għal dejjem skond l-ordni ta' Melkisedek.*" Għalhekk tħassar il-kmandament ta' qabel, għax hu dgħajjed u bla siwi, billi l-Liġi xejn ma wasslet għall-perfezzjoni, imma daħħlet tama aħjar li biha aħna noqorbu lejn Alla.

U dan ma sarx bla ġurament; għax waqt li dawk saru qassisin bla ġurament, dan, għall-kuntrarju, sar qassis bil-ġurament, skond il-kelma ta' dak li għalih qal:

*"Halef il-Mulej u ma jergax lura minn kelmtu:
Int qassis għal dejjem."*

Daqshekk ieħor hu aqwa l-patt li tiegħu Ġesù hu l-medjatur. Dawk ta' l-imghoddi kienu jsiru qassisin f'għadd kbir, għax minhabba fil-mewt ma kinux jistgħu jibqgħu għal dejjem. Imma Ġesù, billi jibqa' għal dejjem, għandu sacerdozju li ma jintemm qatt. Għalhekk ukoll huwa jista' jsalva għalkollox 'il dawk li bih jersqu lejn Alla, ladarba hu jibqa' għal dejjem ħaj biex jidhöl għalihom.

Dan hu tabilhaqq il-qassis il-kbir li kien jgħodd għalina: qaddis, innocenti, safi, maqtuġħ mill-midinbin, merfugħ 'il fuq mis-smewwiet; li ma għandux bżonn, bħall-qassisin il-kbar l-oħra, joffri kuljum is-sagrificċju, l-ewwel għad-dnubiet tiegħu stess, mbagħad għad-dnubiet tal-poplu. Dan hu għamlu darba għal dejjem, meta offra lilu nnifsu. Għax il-Liġi tqieghed bħala qassisin il-kbar bnedmin dgħajfa, iżda l-kelma tal-ġurament, li ġiet wara l-Liġi, tqieghed Iben, li ġie magħmul perfett għal dejjem.

RESPONSORJU Lhud 5:5a. 6b; 7:20b. 21

R/. Kristu ma tax lilu nnifsu l-ġieħ li jkun qassis il-kbir, imma dan tahulu Alla li qallu: * Inti qassis għal dejjem bħal Melkisedek.

V/. Dawk saru qassisin bla ġurament; imma Ġesù sar qassis bil-ġurament, skond il-kelma ta' dak li għalih qal: * Inti qassis għal dejjem bħal Melkisedek.

LEZZJONI II

Qari mit-Trattat fuq il-fidi skond Pietru, ta' San Fulġenzju, isqof ta' Ruspe

Offra ruhu ghalina

Alla wiehed fi tliet Persuni, Alla tal-patt il-qadim il-qadim u tal-patt il-ġdid, ried li missirijietna, fi żmien il-patt il-qadim, joffru sagrafiċċji ta' annimali; b'dawn is-sagrafiċċji Alla ried ifisser is-sagrafiċċju, li tant jogħgob lil Alla, u li l-Iben ta' Alla, magħmul bniedem, kollu ħniena, offra ghalina.

L-Iben ta' Alla, kif jgħallimna l-Appostli, *ta lilu nnifsu ghalina bhala offerta u sagrafiċċju jfuħu quddiem Alla*. Veru Alla u qassis tassew, l-Iben ta' Alla daħal darba għal dejjem ghalina fis-Santwarju, mhux bis-saħħa tad-demmm tal-mogħoż u ta' l-għoġiela, imma bis-saħħa ta' demmu stess. Xbieha ta' dan kien id-dħul fis-Santwarju, darba fis-sena, tal-qassis il-kbir tal-Lhud bid-demmm tal-vittmi tas-sagrafiċċju.

Kristu għalhekk urienu fih innifsu kull ma kien meħtieġ għas-salvazzjoni tagħna; hu kien il-qassis u s-sagrafiċċju, Alla u t-tempju: il-qassis li ħabbibna ma' Alla, is-sagrafiċċju li bih ħabbibna, Alla li miegħu tħabbibna u t-tempju fejn tħabbibna. Hu biss il-qassis, is-sagrafiċċju, it-tempju, għax hu biss Alla li deher fostna f'sura ta' l-sir; iżda mhux hu biss Alla, għax bhala Alla hu Alla wiehed flimkien mal-Missier u ma' l-Ispirtu s-Santu.

Mela emmen b'fidi sħiħa u tiddubita qatt li l-istess Iben waħdieni ta' Alla, magħmul bniedem, ta lilu nnifsu ghalina lil Alla bhala sagrafiċċju u vittma li jfuħu quddiem Alla. Lilu flimkien mal-Missier u ma' l-Ispirtu s-Santu, fi żmien il-patt il-qadim, il-patrijarki, il-profeti u l-qassisin kienu jissagrafikaw l-annimali; lilu issa, fi żmien il-patt il-ġdid, flimkien mal-Missier u ma' l-Ispirtu s-Santu, li magħhom hu Alla wiehed, il-Knisja, qaddisa u kattoлика, ma tehdix toffri mad-dinja kollha s-sagrafiċċju tal-ħobż u l-inbid.

Fil-vittmi tad-demmm u l-laħam tal-patt il-qadim għandna mfisser il-ġisem ta' Kristu li offra lilu nnifsu għal dnubietna, hu li ma kellu ebda dnub; u għandna mfisser id-demmm ta' Kristu li hu xerred ghalina. F'dan is-sagrafiċċju tal-ħobż u l-inbid għandna r-radd il-ħajr u t-tifkira tal-ġisem ta' Kristu li hu offra ghalina u tad-demmm li hu xerred għal dnubietna. Fuq dan jitkellem San Pawl fl-Atti ta' l-Appostli meta jgħid: *Hudu ħsieb tagħkom infuskom u tal-merħla kollha li l-Ispirtu s-Santu għamilkom għassiesa tagħha biex tirgħu l-Knisja ta' Alla li hu kiseb b'demmu stess*.

Fis-sagrificċju tal-patt il-qadim, taħt ix-xbihat, kellna t-tifsira ta' dak li kien se jingħatalna; fis-sagrificċju tal-patt il-ġdid naraw fid-dieher dak li ngħatalna.

Fis-sagrificċji tal-patt il-qadim hu mħabbar li l-Iben ta' Alla se jingħata l-mewt mill-ħżiena; fis-sagrificċju tal-patt il-ġdid jithabbar li l-Iben ta' Alla ġie msallab għall-ħżiena, għax, kif jixhdilna l-Appostlu, *meta aħna konna bla saħħa, Kristu miet għal dawk li kienu bla Alla*, u, għax konna għadna għedewwa ta' Alla, *thabbibna miegħu bis-saħħa tal-mewt ta' Ibnu*.

RESPONSORJU ara Kol 1:21-22; Rum 3:25a

R/. Intom kontu 'l bogħod minn Alla u għedewwa tiegħu minħabba l-ħażen ta' ħsibijietkom u għemilkom: imma issa sirtu ħbieb tiegħu permezz tal-mewt tal-ġisem veru ta' Ibnu, * Biex dan iressaqkom quddiemu qaddisa, safja u bla għajb.

V/. Alla qiegħdu bħala mezz ta' maħfra bid-demmi tiegħu, * Biex dan iressaqkom quddiemu qaddisa, safja u bla għajb.

TALBA

Aħfer, Mulej, il-ħtijiet tal-poplu tiegħek, u, fit-tjieba tiegħek, hollna minn kull irbit ta' dnuh li fih waqajna ta' bnedmin dgħajfa li aħna. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Amen.

Inbierku l-Mulej.

R/. Inroddu ħajr lil Alla.

TIFHIR TA' SBIH IL-JUM

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

INNU

Xemx divina tal-gustizzja,
inti w trodd jum ġdid fuq artna,
keċċi s-swied u d-dlam ta' moħħna,
regġa' d-dawl għal hidma xierqa.

Bħalma tajtna ż-żmien it-tajjeb,
imla wkoll bl-indiema 'l qalbna,
biex tjubitek lej k iddawwar
lill-ħatjin li ħnientek tagħder.

Minnek nistennew il-grazzja
biex, b'tagħkis milqugħ minn rajna,
nifdu d-dejn li bih tgħabbejna
bil-waqgħat u l-ħażen tagħna.

Għaliex riesaq il-jum tiegħek
li fih int se ġġedded kolloxx,
u nixtiequ nħejju ruħna
għall-ferħ kbir tas-saltna tiegħek.

Lilek, Trinità ħanina,
b'wiċċna fl-art ilkoll inqimu;
ġedded fina 'l qalbna niedma,
biex ngħannulek għanja ġdida. Amen.

Int tilqa' bil-qalb vittmi xierqa fuq l-artal tiegħek, Mulej.

Ikollok ħniena minni, o Alla, fi tjubitek; *
fil-kobor tal-ħniena tiegħek ħassar ħtijiet.
Aħsilni kollni mill-ħtija tiegħi; *
naddafni mid-dnub tiegħi.

Għax jien nagħrafhom ħtijiet; *
id-dnub tiegħi dejjem quddiemi.
Kontrik biss jiena dnibt, *

u dak li hu ħazin f'għajnejk għamilt.
Hekk jingħaraf is-sewwa tal-kelma tiegħek, *
u bla tebgħa jidher il-ħaqq tiegħek.

Ara, jiena ssawwart fil-ħtija, *
u fid-dnub nisslitni omni.
Int li tħobb il-qalb sinciera, *
għallimni l-għerf fil-fond ta' qalbi.

Roxxi bl-ilma, u nissaffa; *
aħsilni, u aktar mis-silg nibjad.
Aghmel li nisma' l-ferħ u l-hena, *
biex għadmi, li int shaqt, jithenna.

Dawwar wiċċek minn ħtijiet; *
ħassar ħzuniti kollha.
Oħloq fija qalb safja, o Alla, *
u spirtu qawwi gēdded fija.

La twarrabnix minn quddiemek; *
tneħħix minni l-ispirtu qaddis tiegħek.
Roddli l-hena tas-salvazzjoni tiegħek, *
u bi spirtu qalbieni wettaqni.

Lill-midinbin ngħallem triqatek, *
u l-ħatjin lejך jerggħu lura.
Eħlisni mill-piena tal-mewt, o Alla, †
Alla tas-salvazzjoni tiegħi; *
u lsieni jfahħar il-gustizzja tiegħek.

Iftaħli xufftejja, Sidi, *
u fommi jxandar it-tifhir tiegħek.
Għax lilek ma jogħgħbokx is-sagrificċju; *
noffrilek vittmi maħruqa, u ma tilqagħhomx.
Is-sagrificċju tiegħi, o Alla, hu l-qalb niedma; *
qalb maqsuma u sogħbiena ma twarrabhiex, o Alla.

Aghmel il-gid lil Sijon fi tjubitek; *
erga' ibni l-ħitan ta' Ġerusalem.
Mbagħad tilqa' bil-qalb vittmi xierqa, †

sagrificċji ta' vittmi maħruqa u mitmuma; *
mbagħad joffrilek għoġiela fuq l-artal tiegħek.

Glorja.

Int tilqa' bil-qalb vittmi xierqa fuq l-artal tiegħek, Mulej.

Bil-Mulej isib il-gustizzja u jitfaħħar in-nisel kollu ta' Izrael.

Tassew int Alla mistur, *

Alla ta' Izrael, salvatur.

Ilkoll imtlew bil-mistħija u l-għajb, *

telqu lkoll flimkien imriegħxa

dawk li jsawwru l-idoli.

Izrael salva bis-saħħa tal-Mulej, *

b'salvazzjoni għal dejjem;

qatt ma jkollkom m'niex tistħu u tiregħxu, *

għal dejjem ta' dejjem.

Għax dan jgħid il-Mulej li ħalaq is-smewwiet; *

Alla hu, li sawwar l-art, għamilha u wettaqha,

ma ħalaqhiex għal xejn, *

sawwarha biex jgħammru fiha:

"Jien hu l-Mulej, ma hemm ħadd ħliefi! *

Jien ma tkellimtx bil-moħbi,

f'xi mkien mudlam ta' l-art.

Ma għedtx lin-nisel ta' Ġakobb: *

'Fittxuni fil-fieragħ' ; *

Jiena hu l-Mulej li ngħid is-sewwa,

u nxandar id-dritt."

Ingemgħu, ejjew, ersqu flimkien, *

intom il-fdal tal-ġnus.

M'għandhomx għaqal dawk li jgħorru

l-idoli tagħhom ta' l-għuda, *

dawk li jitolbu lil Alla li ma jsalvax.

Xandru u għidu bil-qawwa, *

u ftiehmu lkoll bejnietkom :

“Min ħabbru dan sa minn qabel? *

min xandru sa minn dak iż-żmien ?

Mhux jiena l-Mulej? †

U ma hemm ebda Alla ħliefi; *

Alla gust u salvatur, ma hemm ħadd għajri.

Duru lejja mill-ġdid, truf kollha ta' l-art,

u intom tkunu salvi, *

għax jien hu Alla, u ma hemm ħadd ħliefi!

Bija nnifsi ħlift, †

minn fommi ħarġet il-ġustizzja, *

u l-kelma ma terġax lura:

għax quddiemi tiltewa kull irkobba, *

bija jaħlef kull ilsien;

għalija għad jgħidu; *

'Fil-Mulej waħdu hemm il-ħaqq u l-qawwa,

għandu għad jigu, kollhom mistħija, *

dawk kollha li nkurlaw għalih ;

bil-Mulej isib il-ġustizzja u jitfaħħar *

in-nisel kollu ta' Izrael.'

Glorja.

Bil-Mulej isib il-ġustizzja u jitfaħħar in-nisel kollu ta' Izrael. Idhlu quddiem il-Mulej b'għana ferrieħi.

Għajtu bil-ferħ lill-Mulej, *

nies kollha ta' l-art,

aqdu bil-ferħ lill-Mulej, *

idhlu quddiemu b'għana ferrieħi.

Kunu afu li Jahweh hu Alla; †

hu ħalaqna, u aħna tiegħu, *

aħna l-poplu tiegħu u n-nagħaġ tal-mergħa tiegħu.

Idhlu b'għana ta' ħajr mill-bibien tiegħu; †

bit-tifhir fil-btieħi tat-tempju tiegħu; *

roddulu ħajr u bierku ismu!

Għax twajjeb il-Mulej, †

għal dejjem it-tjieba tiegħu; *

minn żmien għal żmien il-fedeltà tiegħu.

Glorja.

Idhlu quddiem il-Mulej b'ghana ferriehi.

Araw! Il-qaddej tiegħi jsib ir-rizq, jogħla, jintrefa' u jkun 'il fuq minn kulhadd. Bħalma hafna baqghu mistaghgħba bih – ghax wiççu thassar, donnu ma kienx bniedem, u s-sura tiegħu ma kontx tqisha ta' bniedem – hekk għad jistaghgħbu hafna minhabba fih. Quddiemu s-slaten jagħlqu halqhom, ghax jaraw grajja li qatt ma ssemmiet u jifhmu dak li qatt ma' semgħu bih.

Alla jehlisni * Mix-xibka tan-nassab. Alla.
Ibeghedni minn kull qerq. * Mix-xibka tan-nassab. Glorja. Alla.
Kien hemm hafna ghemejjel tajba li jiena wrejtkom minghand il-Missier, qal il-Mulej; għal liema wiehed minnhom tridu thaggruni?

Imbierek il-Mulej, Alla ta' Izrael, *
għaliex gie jzur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wieghed fl-imgħoddi *
b'fomm il-profeti qaddisin tiegħu,
biex isalvana mill-għedewwa tagħna *
u minn idejn dawk kollha li jobogħduna.
B'hekk juri hniena ma' missirijietna, *
u jiftakar fil-patt qaddis tiegħu,
fil-halfa li halef lil Abraham missierna, *
li jagħtina
li, meħlusin minn idejn l-għedewwa tagħna, *
naqduh bla biża'
tul hajjitna kollha, *
bil-gustizzja u l-qdusija quddiemu.
U inti, tfajjel, tissejjah profeta ta' l-Għoli; *
ghax tmur qabel il-Mulej biex thejjilu triqatu,
biex tgħarraf lill-poplu tiegħu bis-salvazzjoni, *
bil-maħfra ta' dnubiethom,
hierga mill-qalb hanina ta' Alla tagħna, *
li jibagħtilna mill-għoli ż-żjara tax-Xemx tielgħa,

ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.
Glorja lill-Missier, u lill-Iben, *
u lill-Ispirtu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. **Amen.**

Kien hemm ħafna għemejjel tajba li jiena wrejtkom mingħand il-Missier, qal il-Mulej; għal liema wiehed minnhom tridu tħaġġruni?

Inroddu ħajr lil Sidna Ġesù, li miet għalina fuq is-salib biex jagħtina l-ħajja. Nitolbu minn qalbna:

Bil-mewt tiegħek, Mulej, agħtina dejjem il-ħajja.

Mgħallem u Salvatur tagħna, inti tajtna ħafna eżempji ta' fedeltà u ġeddidtna bil-passjoni glorjuża tiegħek:

agħmel li ma nwebbsux qalbna fil-ħażen tagħna.

Agħtina li illum innaqqsu xi ftit mill-ikel tas-soltu:

biex ngħinu lil ħutna li huma fil-bżonn.

Għinna nilqgħu minn qalbna bħala don tiegħek dan iż-żmien tar-Randan imqaddes:

u nikkonsagrahw lilek billi nagħmlu opri tal-ħniena.

Rażżan ir-rieda tagħna li ma tridx toqgħod għalik:

agħmel li nkunu bnedmin ta' qalb kbira.

Missierna

Aħfer, Mulej, il-ħtijiet tal-poplu tiegħek, u, fit-tjieba tiegħek, hollna minn kull irbit ta' dnuh li fih waqajna ta' bnedmin dgħajfa li aħna. B'Ibnek Ġesù Kristu Sidna, li miegħek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Amen.

Il-Mulej iberikna, iħarisna minn kull deni, u jwassalna għall-ħajja ta' dejjem.
Amen.

IT-TALB TA' NOFS IL-JUM

V/. O Alla, ejja ehlisni.

R/. Mulej, fittex għinni.

Glorja. Kif kien mill-bidu.

Fid-Disgha ta' filghodu

INNU

Megħjunin bid-dawl tal-fidi,
qalbna sħiħa fuq it-tama,
u bil-grazzja ta' l-imħabba,
ngħannu l-gieħ u s-sebħ ta' Kristu.

Għaliex hu f' dis-siegħa ttieħed
bħal ħaruf għas-sagrificċju;
tghabba bis-salib, ħa jregġa'

lejh in-naghġa li ntilfitlu.

Issa, mifdijin u ħielsa,
nersqu lejh sabiex, kif b'demmu
ħassar il-kundanna tagħna,
hekk mid-dnub iżommna mbiegħda.

Nitolbuh lil Kristu Sidna,
lill-Missier u lill-Ispirtu;
jisma' t-talba fqajra tagħna,
Alla, Trinità qawwija. Amen.

Ant. Il-Mulej bagħtilna żmien tajjeb biex nindmu u nehilsu minn dnubietna, għas-salvazzjoni tagħna.

F'Nofsinhar

INNU

Kien bil-għatx bħalissa Kristu,
li f'dal ħin ukoll ġie msallab;
għat-talb tagħna, jagħti lilna
l-għatx imbierek tal-ġustizzja.

Jalla nħossu l-ġuħ għal Sidna,
biex jitmagħna bih innifsu:
xewqat tajba fina jnissel,
u jħarisna minn kull ħażen.

Bħala don, l-Ispirtu s-Santu
jagħti l-qawwa lit-talb tagħna,
ħalli nrażżnu l-ġibdiet koroh,
imma nhegġu 'l qalbna bierda.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Amen.

Ant. Daqs kemm jien haj, jgħid il-Mulej, jien ma rridx il-mewt tal-bniedem il-ħażin, imma aktar jogħgobni li jerga' lura minn triqatu u jgħix.

Fit-Tlieta ta' wara nofsinhar

INNU

Ftit sigħat fadlilha, w taħrab
ma' l-oħrajn din il-ġurnata;
ejjew mela nsejju l-isem
ta' Ġesù w nitolbu maħfra.

Il-halliel, li stqarr htijietu,
qala' l-grazzja mingħand Kristu;
bit-tifhir u l-qima tagħna,
aħna wkoll insibu l-ħniena.

Is-salib lill-mewt ixejjen,
u mid-dlam għad-dawl johroġna;
huwa jneħhi l-għajb tal-ħażen,
biex tkun tidli r-ruħ bl-indafa.

Nitolbuh lil Kristu Sidna,
lill-Missier u lill-Ispirtu:
jisma' t-talba fqajra tagħna
Alla, Trinità qawwija. Amen.

Ant. Ninqadew bl-armi tajba tal-qawwa ta' Alla, u nerħu ruħna f'idejha b'sabar kbir.

Salm 118 (119): 25-32

IV (Dalet)

Mixħuta fit-trab hi ruħi; *
aħjini int skond il-kelma tiegħek.
Triqati wrejtek, u int wegibtni; *
għallimni l-kmandamenti tiegħek.

Fehemni t-triq tal-preċetti tiegħek, *
biex naħseb fuq l-għegubijiet tiegħek.

Jiena nfnejt bin-niket; *
erfaghni int skond il-kelma tieghek.

Biegħed minni triq tal-gideb; *
agħtini fi tjubitek il-liġi tieghek.
Jien għażilt it-triq tas-sewwa; *
ħtart għalija d-digrieti tieghek.

Inzomm shiħ mal-preċetti tieghek; *
Mulej, tħallinix naqa' fil-mistħija.
Jien nigri fit-triq tal-kmandamenti tieghek, *
għax int saħħaħtli qalbi.
Glorja.

Salm 25 (26)

Aghmel haqq miegħi int, Mulej! †
Bla ħtija l-imgħiba tiegħi, *
shiħa fil-Mulej it-tama tiegħi.
Ġarrabni, Mulej, u għarbilni, *
iflili moħħi u qalbi.
Tjubitek quddiem għajnejja, *
imxejt skond is-sewwa tieghek.
Ma qgħadtx man-nies giddieba, *
ma sseħibtx ma' nies qarrieqa.
Nobgħod il-gemgħa tal-ħżiena, *
ma nagħmilhiex mal-midinbin.
Naħsel fis-safa jdejja, *
u ndur madwar l-artal tieghek, Mulej,
biex ngħannilek ir-radd ta' ħajr, *
u nxandar għegubijietek kollha.
Mulej, inħobb id-dar ta' l-għamara tieghek, *
il-post fejn jgħammar sebhek.

Tgħoddnix man-nies midinba, *
anqas ma' min ixerred id-dmija;
dawk li għandhom f'idejhom il-ħażen, *
u f'leminthom rigali qarrieqa.
Izda jien nimxi bla ħtija; *
eħlisni int, u henn għalija.

Jien b'rigli wieqaf fil-wita; *
fil-gemghat, Mulej, lilek inbierek.
Glorja.

Salm 27 (28):1-3, 6-9

Lilek, Mulej, insejjaħ; *
blata tiegħi, tittarraxx għalija.
Jekk int tibqa' sieket miegħi, *
inkun nixbah lil min jinzel fil-ħofra.

Isma' lehen it-tnehid tiegħi
meta nsejjaħ l-għajnuna tiegħek, *
kull meta nerfa' idejja
lejn is-santwarju mqaddes tiegħek.

Tiġbornix man-nies ħżiena, *
ma' dawk li jagħmlu l-ħażen,
li kliem ta' sliem jgħidu lil għajrhom, *
u qalbhom bil-qerq mimlija.

Imbierek il-Mulej, *
għax sema' lehen it-tnehid tiegħi.
Il-Mulej hu l-qawwa u t-tarka tiegħi, *
fih ittamat qalbi;
ksibt l-għajnuna u ferħet qalbi; *
inroddlu ħajr bl-għana tiegħi.

Il-Mulej hu s-saħħa tal-poplu tiegħu, *
kenn tas-salvazzjoni għas-sultan, il-midluk tiegħu.
Salva l-poplu tiegħek, bierek 'il wirtek, *
kun ir-ragħaj tagħhom, erfagħhom għal dejjem!
Glorja.

Fid-Disgha ta' filghodu

Ant. Il-Mulej bagħtilna zmien tajjeb biex nindmu u nehilsu minn dnubietna, għas-salvazzjoni tagħna.

LEZZJONI QASIRA Iż 53:2-3

Bhal xitla kiber quddiemna, u bhal gherq minn art niexfa. Ebda sura ma kellu u ebda ġmiel biex inħarsu lejħ jew xi sura biex nitgħaxxqu biħ. Kien imżeblaħ u mwarrab mill-bnedmin, bniedem li bata u kien jaf x'inhu l-mard, bhal wieħed li n-nies jaħbu wiċċhom minnu, bniedem imżeblaħ, li aħna xejn ma qisnieħ.

V/. Ohloq fija qalb safja, o Alla.

R/. U spirtu qawwi ġedded fija.

F'Nofsinhar

Ant. Daqs kemm jien ħaj, jgħid il-Mulej, jien ma rridx il-mewt tal-bniedem il-ħażin, imma aktar jogħġobni li jerga' lura minn triqatu u jgħix.

LEZZJONI QASIRA

Iż 53:4-5

Hu refa' fuqu l-mard tagħna, tgħabba bin-niket tagħna. Aħna ħsibnieħ bhal wieħed ikkastigat, milqut minn Alla u miġjub fix-xejn. Iżda hu kien miġruħ minħabba dnubietna, mişħuq minħabba ħżunitna. Għas-saħħa tagħna waqa' l-kastig fuqu, u bis-swat tiegħu sibna l-fejqan tagħna.

V/. Dawwar wiċċek minn ħtijiet.

R/. Hassar ħżuniti kollha.

Fit-Tlieta ta' wara nofsinhar

Ant. Ninq dew bl-armi tajba tal-qawwa ta' Alla, u nerħu ruħna f'idejħ b'sabar kbir.

LEZZJONI QASIRA Iż 53:6-7

Aħna lkoll bhal nagħaġ mitlufa, kull wieħed minna qabad triq għal rasu. U l-Mulej xeħet fuqu l-ħażen kollu tagħna. Ħaqruħ, u hu qagħad għalihom bla ma biss fetah fommu; bhal ħaruf meħud għall-qatla, u bhal nagħga mbikkma f'id min iġiżza, ma fetahx fommu.

V/. Is-sagrifiċċju tiegħi, o Alla, hu l-qalb niedma.

R/. Qalb maqsuma u sogħbiena ma twarrabhiex, o Alla.

Talba

Aħfer, Mulej, il-ħtijiet tal-poplu tiegħek, u, fit-tjieba tiegħek, ħollna minn kull irbit ta' dnuub li fih waqajna ta' bnedmin dgħajfa li aħna. Bi Kristu Sidna. Amen.

Inbierku l-Mulej

R/. Inroddu ħajr lil Alla.

L-GHASAR

V/. O Alla, ejja eħlisni.

R/. Mulej, fittex għinni.

Glorja. Kif kien mill-bidu.

O Ġesù, bl-eżempju tiegħek
int qaddist is-sawm għalina;
u, biex nieħdu s-saħħa f'ruħna,
minna wkoll ridt sawm u caħda.

Ejja, mela, kun mal-Knisja,
li, f'riglejn il-ħniena tiegħek,
f'dawn il-jiem titolbok niedma
maħfra w sliem għalina wliedha.

Tinzel fuqna l-grazzja tiegħek,
ħa tnaddafna mill-imghoddi;

tkun it-tjieba tiegħek fuqna,
ħa tharisna minn kull waqgħa.

Hekk, f' dawn l-erbghin jum, li fihom
issejħilna lej kull sena,
nithejjew għall-ferħ u l-barka
tal-misteru ta' l-Għid tiegħek.

Lilek, Trinità ħanina,
b'wiċċna fl-art ilkoll inqimu;
gedded fina 'l qalbna niedma,
biex ngħannulek għanja ġdida. Amen.

: Fejjaqni, Mulej, għax dnibt kontra tiegħek.

Hieni min jahseb fil-fqir u d-dgħajjed; *
f'jum l-għawg jeħilsu l-Mulej.
Il-Mulej iħarsu, †
jagħtih il-ħajja u jhennih fuq l-art; *
ma jitilqux għar-rieda ta' l-għedewwa tiegħu.
Il-Mulej jieqaf miegħu fuq is-sodda tal-mard; *
ifejjqu mill-mard meta jkun mixħut.

Jien għedt: "Henn għalija, Mulej; *
fejjaqni, għax dnibt kontra tiegħek."
L-għedewwa jixtiquli d-deni u jgħidu: *
"Meta se jmut u jintemm ismu?"
Min jiġi jżurni jgħid kliem fieragħ; †
jixtieq isir jaf aħbarijiet ħżiena, *
biex ixandarhom kif johrog barra.

Dawk kollha li jobogħduni
jfejsu bejniethom kontriya; *
jaħsbu dak li hu ħażin għalija:
"Marda mill-agħar ġiet fuqu; *
ma jqumx iżjed mnejn hu mixħut!"
Mqar ħabibi, li fih kont nafda, *
li kiel minn ħobzi, intrefa' kontriya.

Imma int, Mulej, henn għalija u qajjimni, *

u nkun nista' nagħtihom li haqqhom.
Minn dan nagħraf li int kuntent bija, *
li l-għadu ma jifraħx minħabba fija.
U lili inti żżommni, għax jien bla htija, *
u tqeghedni għal dejjem quddiemek.

Imbierek il-Mulej, Alla ta' Izrael, *
minn dejjem għal dejjem. Amen! Amen!

Glorja.

Fejjaqni, Mulej, għax dnibt kontra tiegħek. Il-Mulej ta' l-eżerċi magħna, fortizza għalina Alla ta' Ġakobb!

Kenn u qawwa hu Alla għalina, *
għajnuna kbira sibnieh fid-dwejjaq.
Għalhekk ma nibżgħux jekk l-art titriegħed, *
jew jiġġarrfu l-muntanji f'nofs ta' baħar;
anqas jekk jgħajtu u jogħlew ilmijietu, *
jew jittheżhzu l-muntanji bit-tqanqil tiegħu.

Il-Mulej ta' l-eżerċi magħna, *
fortizza għalina Alla ta' Ġakobb!

Hemm xmara li s-swieqi tagħha,
jferrħu l-belt ta' Alla, *
l-għamara qaddisa ta' l-Għoli.
Hemm Alla f'nofsha, ma titħarrikk; *
jgħinha Alla mat-tbexbix tas-sebħ.
Triegħdu l-ġnus, iġġarrfu s-saltniet, *
iddewwbet l-art, malli semma' leħnu.

Il-Mulej ta' l-eżerċi magħna, *
fortizza għalina Alla ta' Ġakobb!

Ejjew, araw x'għamel il-Mulej, *
għemejjel ta' l-għaġeb fuq l-art.
Iwaqqaf il-gwerer sa tarf l-art; †
l-ark jaqsam u l-lanza jkisser, *
jaħraq it-tarki bin-nar, u jgħid:
"Biżżejjed! Kunu afu li jien Alla; *
għoli fuq il-ġnus, għoli fuq l-art!"

Il-Mulej ta' l-eżerċiti magħna, *
fortizza għalina Alla ta' Ġakobb!
Glorja.

Il-Mulej ta' l-eżerċiti magħna, fortizza għalina Alla ta' Ġakobb! Il-ġnus kollha jiġu
jinxteħtu quddiemek, Mulej.

Kbar u ta' l-għageb l-għemejjel tiegħek, *
Mulej, Alla li tista' kollox;
sewwa u veri t-triqat tiegħek, *
Sultan tal-ġnus.

Min, Mulej, ma jibżax minn ismek? *
Min ma jsebbħux?
Għaliex int waħdek qaddis; †
u l-ġnus kollha jiġu jinxteħtu quddiemek, *
għax magħrufa saru l-ġudizzji tiegħek.
Glorja.

Il-ġnus kollha jiġu jinxteħtu quddiemek, Mulej.

Kristu bata għalikom, u hallielkom eżempju biex timxu fuq il-passi tiegħu. Hu ma għamel ebda dnu, u ebda qerq ma nstab fih; meta għajruh, ma wegibx bit-tagħjir, meta bata, ma qagħadx jhedded; imma halla f'idejn dak li jagħmel haqq bis-sewwa. Hu nnifsu tgħabba bi dnu b'etna sa fuq is-salib, biex aħna mmutu għad-dnubiet u ngħixu għall-ġustizzja. Bil-ġrieħi tiegħu intom fiqtu.

Jien għedt lil Alla; * Henn għalija, Mulej. Jien.
Salvani, għax dnibt kontra tiegħek. * Henn għalija, Mulej. Glorja. Jien.
Jekk ma temmnux lili, emmnu għallinqas l-għemejjel li qiegħed nagħmel fl-
isem ta' Alla.

Ruħi tfahħar il-kobor tal-Mulej, *
u l-ispirtu tiegħi jifrah f'Alla s-Salvatur tiegħi,
għax hu xeħet għajnejh

fuq iċ-ċokon tal-qaddejja tiegħu. *
Iva, minn issa 'l quddiem
kull nisel jibda jsejjaħli hienja.

Għax is-Setgħani għamel miegħi hwejjeg kbar; *
qaddis hu l-isem tiegħu.
Il-ħniena tiegħu tinfirex f'kull żmien *
fuq dawk li jibżgħu minnu.

Hu wera l-qawwa ta' driegħu, *
xerred lil dawk li huma mkabbra f'qalbhom.
Nizzel is-setgħana minn fuq it-tron tagħhom, *
u għolla ċ-ċekknin.
Mela b'kull gid lil min hu bil-guħ, *
u l-għonja bagħathom 'il barra b'xejn.
Ha ħsieb Izrael, qaddej tiegħu, *
għax ftakar fil-ħniena tiegħu
- bħalma wiegħed lil missirijietna - *
b'riżq Abraham u nisl u għal dejjem.

Glorja.

Jekk ma temmnux lili, emmnu għallinqas l-għemejjel li qiegħed nagħmel fl-isem ta' Alla.

Il-Mulej Ġesù qaddes il-poplu tiegħu b'demmu. Nitolbuh u ngħidulu:

Mulej, ħenn għall-poplu tiegħek.

Feddej Ġesù, bil-mewt tiegħek aghntina li nimmortifikaw irwieħna, għinna fit-taqbida kontra d-deni, saħħaħna u qawwina fit-tama:

- eħlisna minn kull tfixkil biex nithejjew aħjar għaċ-ċelebrazzjoni tal-qawmien tiegħek mill-imwiet.

Aghmel li d-dixxipli tiegħek, bis-saħħa ta' l-uffiċċju profetiku tagħhom, jgħarrfuk ma' kullimkien:

- hegğighom fil-fidi, fit-tama u fl-imħabba biex jagħtu xhieda shiħa tiegħek.

Wettaq bil-qawwa tiegħek lil kull min hu mnikket:

- aghntina l-grazzja li nfarrgħom bħal aħwa fid-dwejjaq tagħhom.

Għallimna nilqgħu l-hemm tagħna bħala sehem fit-tbatijiet tiegħek:

- ieqaf magħna biex permezz tas-slaħeb tagħna nuru l-qawwa tas-salvazzjoni tiegħek.

Għajn tal-ħajja, ftakar f'dawk li għaddew min din id-dinja għall-oħra:

- tellagħhom fil-glorja tal-qawmien għall-ħajja ta' dejjem.

Missierna

Ahfer, Mulej, il-htijiet tal-poplu tieghek, u, fit-tjieba tieghek, hollna minn kull irbit ta' dnuh li fih waqajna ta' bnedmin dgħajfa li aħna. B'Ibnek Ġesù Kristu Sidna, li mieghek jgħix u jsaltan, flimkien ma' l-Ispirtu s-Santu, Alla, għal dejjem ta' dejjem. Amen.

Il-Mulej iberikna, iħarisna minn kull deni, u jwassalna għall-ħajja ta' dejjem.
Amen.

**TALBA TA' GHELUQ IL-JUM
IL-ĠIMGHA**

O Alla, ejja eħlisni.
Mulej, fittex għinni.
Glorja. Kif kien mill-bidu.

ATT PENITENZJALI

I. Ħuti, ejjew nagharfu htijietna.

Nistqarr 'l Alla li jista' kollox,
u lilkom, ħuti, li jiena dnibt ħafna bil-ħsieb,
bil-kliem, bl-egħmil u billi ħallejt dmirijieti:

ħtija tiegħi, ħtija tiegħi, bl-ikbar ħtija tiegħi.
Għalhekk nitlob lill-imqaddsa Marija dejjem Vergni,
lill-Angli u l-Qaddisin kollha,
u lilkom, ħuti, biex titolbu għalija lill-Mulej Alla tagħna.

Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

Amen.

II.

Ħuti, ejjew nagharfu htijietna.

Henn għalina, Mulej
Għax dnibna kontra tiegħek.
Uri lilna, Mulej, it-tjieba tiegħek.
U s-salvazzjoni tiegħek agħtina.
Ihenn għalina Alla li jista' kollox,
jahfrilna dnubietna, u jwassalna għall-ħajja ta' dejjem.

Amen.

III. Ħuti, ejjew nagharfu htijietna.

Int li kont mibgħut biex tfejjaq il-bnedmin ta' qalbhom niedma: Mulej, ħniena.

Mulej, ħniena.

Int li ġejt biex issejjaħ il-midinbin: Kristu ħniena.

Kristu ħniena.

Int li qiegħed fil-lemin tal-Missier, biex tidhol għalina: Mulej ħniena.

Mulej, ħniena.

Ihenn għalina, Alla, li jista' kollox,
jahfrilna dnubietna, u jwassalna għall-ħajja ta' dejjem.

Amen.

Wara dan il-jum li tajtna,
nitolbuk, ħallieq ta' kollox,
biex fit-tjieba kbira tiegħek

tgħasses fuqna u tieqaf magħna.

Fik u bik jistrieħu qlubna,
jibqgħu jħossu l-kenn ta' mħabbtek,
sabiex għada minn filgħodu
jisbħu jgħannu l-glorja tiegħek.

Bierek jiemna b'saħħa tajba,
żid il-ħeġġa ta' ħajjitna,
u bid-dija tiegħek dawwal
dlam il-lejl li riesaq fuqna.

Isma' talbna, Missier twajjed,
w int, Waħdieni tiegħu u daqsu,
li ta' dejjem hi saltnatkom
ma' l-Ispirtu farag tagħna. **Amen.**

SALMODIJA

Binhar u bil-lejl, Mulej, nitniehed quddiemek.

Hallelujah, hallelujah, hallelujah.

Din hi s-sieġha tagħkom u s-setgħa tad-dlamijiet. (Lq 22:53)

Mulej, Alla tiegħi, binhar jien ngħajjat, *
billejl jien nitniehed quddiemek.
Ħa tasal it-talba tiegħi għandek, *
agħti widen għat-talba tiegħi.

Għax ruħi mimlija bl-hemm, *
lejn il-qabar qed toqrob ħajti.
Jien magħdud ma' min niezel fil-ħofra, *
sirt qisni bniedem bla saħħa.
Fost il-mejtin hu friexi, *
bħall-maqtulin mimduda fil-qabar,
li fihom ma tiftakarx iżjed *
u m'humieħ aktar taħt idejk.

Inti xħettni f'qiegħ il-ħofra, *
fid-dlamijiet, f'qiegħ l-art.
Fuqi tagħfas il-qilla tiegħek, *

fuqi tfajt l-imwieg kollha tieghek.

Hadtli 'l hbiebi 'l bogħod minni, *
ghamilti naġa ta' l-ghajb għalihom;
ninsab magħluq, u ma nistax noħroġ; *
ghajnejja mdallma bl-ghali.
Lilek, Mulej, kuljum insejjaħ, *
lejk immidd idejja.

Tagħmel int għegubijet mal-mejtin, *
jew se jqumu l-erwieh biex ifaħħruk?
Tixxandar fil-qabar it-tjieba tieghek, *
jew f'post it-telfien il-fedeltà tieghek?
Jingħarfu fid-dlam l-għegubijiet tieghek, *
jew f'art il-minsija l-gustizzja tieghek?

Imma jien, Mulej, lejk ngħajjat, *
fil-ghodu għandek tasal it-talba tiegħi.
Għaliex, Mulej, twarrabni, *
u taħbi wiċċek minni?

Imsejken jien, u qisni mejjet sa minn zghoziti, *
inhossni mifni, mgħobbi bil-biża' tieghek.
Għaddiet minn fuqi l-qilla tieghek, *
fnietni l-imġiba tieghek tal-biża'.
Kuljum bħall-ilma jdawwruni, *
flimkien minn kull naħa jagħlquni.
Int bigħedt minni l-hbieb u l-qraba, *
shabi huma d-dlamijiet.

Glorja.

Binhar u bil-lejl, Mulej, nitniehed quddiemek.

Hallelujah, hallelujah, hallelujah.

LEZZJONI QASIRA Ġer 14:9

Int qiegħed f'nofsna, Mulej, u aħna msemija għalik: la thalliniex, Mulej,
Alla tagħna.

RESPONSORJU QASIR

F'idejk, Mulej, * Jien nerħi ruħi. F'idejk.
Int teħlisni, Mulej, Alla tas-sewwa, * Jien nerħi ruħi. Glorja. F'idejk.

Dan hu l-jum li għamel il-Mulej; ħa nifirħu u nithennew fih! Hallelujah.

F'idejk, Mulej, jien nerħi ruħi. Hallelujah, hallelujah. F'idejk.
Int teħlisni, Mulej, Alla tas-sewwa. * Hallelujah, hallelujah. Glorja. F'idejk.
Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż hallelujah).

KANTIKU EVANGELIKU

Lq. 2,29-32

Kristu dawl tal-ġnus u glorja ta' Israel

Issa, o Sid, tista' tħalli l-qaddej tiegħek *
imur fis-sliem, skond kelmtek;
għaliex għajnejja raw *
is-salvazzjoni tiegħek,
li int hejjejt *
għall-popli kollha:
dawl biex idawwal il-ġnus, *
u glorja tal-poplu tiegħek Israel.

Glorja.

Salvana, Mulej, u ħarisna bin-nhar u bil-lejl, biex nishru ma' Kristu u nistrieħu fis-sliem. (Ż. hallelujah).

Talba

Agħtina, o Alla li tista' kollox, li b'qalbna kollha ningħaqdu ħaġa waħda ma' Ibnek midfun, biex jistħoqqilna nqumu miegħu f'ħajja ġdida. Hu li jgħix u jsaltan għal dejjem ta' dejjem. **Amen.**

Il-Mulej li jista' kollox jagħtina lejl kwiet u tmiem tajjeb.
Amen.

Omm helwa ta' Kristu l-Feddej,
int bieb illi jaghti għas-sema,
int kewkba tal-baħar, Marija!
 Ħarisna mill-waqgħa, kun magħna,
għajnuna tal-poplu l-maħtur,
 li b'għageb nissilt 'il min ħalqek
fis-siegħa li lqajt it-tislma
 li tak Gabrijel, u bqajt xebba,
kif qabel, hekk wara t-tnissil.
 Ħenn, Omm, għal uliedek midinba.

Is-sliem, o Sultana
 tas-sema, Sidt l-angli;
int l-għerq u l-bieb safi
 mnejn gie dawl id-dinja.
O Vergni gloriuża,
 ta' għmiel u sbuħija,
is-sliem għalik! Itlob
 lil Kristu għalina.

Sliem għalik, Sultana, omm tal-ħniena;
 ħajja, ħlewwa u tama tagħna, sliem għalik.
Lilek ingħajtu,
 għaliex aħna tturufnati, ulied Eva.
Lilek nitniehdu, aħna li nibku u nolfq
 f'dan il-wied ta' dmugh.
Ejja, mela, avukata tagħna,
 dawwar lejna
 dawk il-għajnejn tiegħek tal-ħniena;
u wrina, wara dan it-turufnament,
 lil Ġesu', frott imbierek tal-guf tiegħek.
O Ħanina, o pija, o helwa Vergni Marija.

Taħt il-ħarsien tiegħek nistkennu,
 Omm qaddisa ta' Alla:
la twarrabx minn quddiemek
 it-talb li nagħmlulek fi ħtiġijietna,
u eħlisna dejjem minn kull tiġrib,
 o Vergni gloriuża u mbierka.

